



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE:07-07-2024

1. പ്രധാനമന്ത്രി നരേന്ദ്ര മോദിയുടെ മൂന്ന് ദിവസത്തെ റഷ്യ, ഓസ്ട്രിയ സന്ദർശനത്തിന് നാളെ തുടക്കമാകും.
2. വിനോദസഞ്ചാര മേഖലയെ രാഷ്ട്രീയ ചിന്തകൾക്ക് അതീതമായി പരിഗണിക്കണമെന്ന് കേന്ദ്ര സഹമന്ത്രി സുരേഷ് ഗോപി.
3. വനമഹോത്സവത്തിന്റെ സംസ്ഥാനതല സമാപന സമ്മേളനം മന്ത്രി എ കെ ശശീന്ദ്രൻ കോഴിക്കോട് ഉദ്ഘാടനം ചെയ്യും.
4. ചലച്ചിത്ര മേഖലയിലെ സ്ത്രീകൾ നേരിടുന്ന പ്രശ്നങ്ങൾ വിലയിരുത്തിയുള്ള ഹേമ കമ്മീഷൻ റിപ്പോർട്ട് പുറത്തുവിടുന്നതിൽ അന്തിമ തീരുമാനം പഠന ശേഷമെന്ന് മന്ത്രി സജി ചെറിയാൻ.
5. ടി-20 പുരുഷ ക്രിക്കറ്റ് പരമ്പരയിലെ രണ്ടാമത്തെ മത്സരത്തിൽ ഇന്ത്യ ഇന്ന് സിംബാബ്വെയെ നേരിടും ; ഇന്ത്യ-ദക്ഷിണാഫ്രിക്ക വനിതാ ക്രിക്കറ്റ് പരമ്പരയിലെ രണ്ടാം മത്സരം ഇന്ന്.



ഹെഡ്ലൈൻ-1

പ്രധാനമന്ത്രി - റഷ്യ, ഓസ്ട്രിയ

പ്രധാനമന്ത്രി നരേന്ദ്ര മോദിയുടെ മൂന്ന് ദിവസത്തെ റഷ്യ, ഓസ്ട്രിയ സന്ദർശനത്തിന് നാളെ തുടക്കമാകും. സന്ദർശനത്തിന്റെ ആദ്യഘട്ടത്തിൽ മോസ്കോയിലെത്തുന്ന പ്രധാനമന്ത്രി 22-ാമത് ഇന്ത്യ-റഷ്യ വാർഷിക ഉച്ചകോടിയിൽ പങ്കെടുക്കും. പ്രസിഡന്റ് വ്ളാഡിമിർ പുടിന്റെ ക്ഷണപ്രകാരമാണ് പ്രധാനമന്ത്രിയുടെ റഷ്യ സന്ദർശനം. തുടർന്ന് ചൊവ്വാഴ്ച പ്രധാനമന്ത്രി ഓസ്ട്രിയയിലെത്തും. 41 വർഷത്തിന് ശേഷം ഇതാദ്യമായാണ് ഒരു ഇന്ത്യൻ പ്രധാനമന്ത്രി ഓസ്ട്രിയ സന്ദർശിക്കുന്നത്. ഓസ്ട്രിയൻ പ്രസിഡന്റ് അലക്സാണ്ടർ വാൻ ഡെർ ബെല്ലനുമായും ചാൻസലർ നെഹാമറുമായും ശ്രീ മോദി കൂടിക്കാഴ്ച നടത്തും. ഇരു രാജ്യങ്ങളിലെയും വ്യവസായ പ്രമുഖരുമായും ഇന്ത്യൻ സമൂഹവുമായും പ്രധാനമന്ത്രി ആശയവിനിമയം നടത്തും.

പാർലമെന്റ് - ബജറ്റ് സമ്മേളനം

പാർലമെന്റിന്റെ ബജറ്റ് സമ്മേളനം ഈ മാസം 22 മുതൽ ആരംഭിക്കും. ഓഗസ്റ്റ് 12 വരെ സമ്മേളനം തുടരുമെന്ന് പാർലമെന്റിന് കാര്യ മന്ത്രി കിരൺ റിജിജു സമൂഹമാധ്യമക്കുറിപ്പിൽ അറിയിച്ചു. 2024-25 ലെ കേന്ദ്ര ബജറ്റ് ജൂലൈ 23ന് ലോക്സഭയിൽ അവതരിപ്പിക്കുമെന്നും അദ്ദേഹം പറഞ്ഞു.

ഉപരാഷ്ട്രപതി

അഷ്ടമുടിക്കായലിൽ വിനോദസഞ്ചാരത്തിനെത്തിയ ഉപരാഷ്ട്രപതി ജഗ്ദീപ് ധൻവനും കുടുംബവും കൊല്ലത്തുനിന്ന് മടങ്ങി. ഉപരാഷ്ട്രപതിയേയും കുടുംബത്തെയും യാത്രയാക്കാൻ നൂറ് കണക്കിന് ജനങ്ങൾ ആശ്രമം മൈതാനത്ത് തടിച്ചുകൂടി. ജില്ലാകളക്ടർ, സിറ്റി പോലീസ് കമ്മീഷണർ തുടങ്ങിയ ഉദ്യോഗസ്ഥരും ഉപരാഷ്ട്രപതിയെ യാത്രയാക്കാൻ എത്തിയിരുന്നു. തിരുവനന്തപുരത്ത് നിന്നും പ്രത്യേക വിമാനത്തിൽ അദ്ദേഹം ഡൽഹിക്ക് തിരിച്ചു.

ഹെഡ്ലൈൻ-2

ടൂറിസം വികസനം - സുരേഷ് ഗോപി

ടൂറിസം മേഖലയെ രാഷ്ട്രീയ ജാതി മത ചിന്തകൾക്ക് അതീതമായി വിപുലീകരിച്ച് മുന്നോട്ടു കൊണ്ടുപോകണമെന്ന് കേന്ദ്ര ടൂറിസം സഹമന്ത്രി സുരേഷ് ഗോപി. കേരള ടൂറിസം ഡെവലപ്മെന്റ് അസോസിയേഷൻ ഭാരവാഹികളുമായി സംസാരിക്കുകയായിരുന്നു അദ്ദേഹം. കേരളത്തിന് ടൂറിസം വികസനത്തിൽ വളരെ വലിയ സാധ്യതകളാണ് ഉള്ളതെന്നും അത് ശരിയായി ഉപയോഗിക്കാൻ നാളിതുവരെ കഴിഞ്ഞിട്ടില്ലെന്നും ശ്രീ. സുരേഷ് ഗോപി കൂട്ടിച്ചേർത്തു. ആത്മീയ ടൂറിസം മേഖലയ്ക്ക് വളരെ വലിയ സാധ്യതകളാണുള്ളത്. ഈ രംഗത്തെ സാധ്യതകൾ കേരളത്തിലും ദക്ഷിണേന്ത്യയിലും രൂപപ്പെടുത്തി അന്തർദേശീയ തലത്തിലേക്കെത്തിക്കാൻ ടൂർ ഓപ്പറേറ്റർമാർ തയ്യാറാകണമെന്നും അദ്ദേഹം പറഞ്ഞു.

ഹെഡ്ലൈൻ-3

വനമഹോത്സവം (ഇൻട്രോ)

സംസ്ഥാന വനമഹോത്സവത്തിന്റെ സമ്മേളനത്തിന്റെ സമാപന ചടങ്ങ് മന്ത്രി എ കെ ശശീന്ദ്രൻ കോഴിക്കോട് ഉദ്ഘാടനം ചെയ്യും.

കൂടുതൽ വിവരങ്ങളുമായി ആകാശവാണി കോഴിക്കോട് ജില്ലാ പ്രതിനിധി നസീർ ബാബു..

(വോയിസ്)

വനമഹോത്സവം

കോഴിക്കോട് ജില്ലയിൽ പെരുവണ്ണാമുഴി മുതുകാട് ബയോളജിക്കൽ പാർക്ക് സ്ഥാപിക്കുന്നതുമായി ബന്ധപ്പെട്ട് കരട് പദ്ധതി തയ്യാറായതായി മന്ത്രി എ കെ ശശീന്ദ്രൻ. ഈ വർഷത്തെ വനമഹോത്സവത്തിന്റെ സമാപന സമ്മേളനവും ചാലിയം നഗരവന പദ്ധതിയിലെ പൂർത്തീകരിച്ച പ്രവൃത്തികളുടെ ഉദ്ഘാടനവും വനമിത്ര പുരസ്കാര വിതരണവും കോഴിക്കോട് നിർവഹിക്കുകയായിരുന്നു മന്ത്രി. പദ്ധതിയുടെ വിശദ പദ്ധതി രൂപ രേഖ തയ്യാറാക്കി കിഫ്ബിക്കും നബാർഡിനും സമർപ്പിക്കാൻ തീരുമാനിച്ചതായും അദ്ദേഹം അറിയിച്ചു. വന്യ ജീവി പ്രശ്ന പരിഹാരത്തിൽ സമവായമുണ്ടാകണമെന്ന് മന്ത്രി പറഞ്ഞു.

ഹെഡ്ലൈൻ-4

ഹേമ കമ്മീഷൻ - സജി ചെറിയാൻ

ചലച്ചിത്ര മേഖലയിലെ വനിതകൾ നേരിടുന്ന പ്രശ്നങ്ങൾ വിലയിരുത്തിയുള്ള ഹേമ കമ്മീഷൻ റിപ്പോർട്ട് നിയമപരമായി പഠിച്ച ശേഷം, വിവരങ്ങൾ പുറത്തുവിടുന്നതിൽ തീരുമാനമെടുക്കുമെന്ന് മന്ത്രി സജി ചെറിയാൻ. ആലപ്പുഴയിൽ മാധ്യമങ്ങളോട് പ്രതികരിക്കുകയായിരുന്നു അദ്ദേഹം. വ്യക്തിയുടെ സ്വകാര്യതയുമായി ബന്ധപ്പെട്ട കാര്യങ്ങൾ ഉണ്ടെങ്കിൽ പുറത്തുവിടില്ലെന്നും മന്ത്രി പറഞ്ഞു. ഹേമ കമ്മീഷൻ റിപ്പോർട്ടിലെ പ്രധാനപ്പെട്ട കാര്യങ്ങൾ പരിശോധിക്കും. അതിന്റെ അടിസ്ഥാനത്തിൽ സിനിമാ രംഗത്തെ പ്രതിസന്ധികൾ, മുന്നോട്ടുള്ള വളർച്ച എന്നിവ സംബന്ധിച്ച രൂപരേഖ തയ്യാറാക്കാനായി കോൺക്ലേവ് സംഘടിപ്പിക്കുമെന്നും മന്ത്രി അറിയിച്ചു.

കെ എസ് ഇ ബി ഓഫീസ് - കയ്യേറ്റം

കോഴിക്കോട് തിരുവമ്പാടിയിൽ കെ എസ് ഇ ബി ഉദ്യോഗസ്ഥരെ കയ്യേറ്റം ചെയ്യുകയും കെ എസ് ഇ ബി ഓഫീസിൽ അതിക്രമം നടത്തുകയും ചെയ്ത സംഭവത്തിൽ 2 പേരെ പോലീസ് അറസ്റ്റ് ചെയ്തു. അതേസമയം അതിക്രമം നടത്തിയ യുവാക്കളുടെ വീട്ടിലെ KSEB കണക്ഷൻ വിച്ഛേദിച്ചതിനെ തുടർന്ന് മാതാപിതാക്കൾ കെ എസ് ഇ ബി ഓഫീസിന് മുന്നിൽ പ്രതിഷേധിച്ചു. ഇതിൽ പിതാവിന് ദേഹാസ്വസ്ഥ്യം അനുഭവപ്പെട്ടതിനാൽ ആശുപത്രിയിലേക്ക് മാറ്റി.

തിരുവമ്പാടി കെ എസ് ഇ ബി - മന്ത്രി

തിരുവമ്പാടിയിൽ വൈദ്യുതി കണക്ഷൻ വിച്ഛേദിച്ച നടപടി ദൗർഭാഗ്യകരമെന്ന് മന്ത്രി എ കെ ശശീന്ദ്രൻ. പൊതു താൽപര്യം മുൻനിർത്തി വൈദ്യുതി മന്ത്രി ഉചിതമായ നടപടിയെടുക്കുമെന്നാണ് വിശ്വാസമെന്ന് മന്ത്രി പറഞ്ഞു. വൈദ്യുതി വിച്ഛേദിച്ച സംഭവത്തിനെതിരെ സംസ്ഥാന മനുഷ്യാവകാശ കമ്മീഷൻ പരാതി ലഭിച്ചു. വൈദ്യുതി ബന്ധം പുനഃസ്ഥാപിക്കണമെന്നാവശ്യപ്പെട്ടാണ് സ്വകാര്യ വ്യക്തി പരാതി നൽകിയത്.

പ്ലസ് വൺ സപ്ലൈമെന്റി അലോട്ട്മെന്റ്

പ്ലസ് വൺ പ്രവേശനത്തിന്റെ ആദ്യ സപ്ലൈമെന്റി അലോട്ട്മെന്റ് ഫലം നാളെ രാവിലെ പ്രസിദ്ധീകരിക്കും. സംവരണ തത്വം അനുസരിച്ച് നിലവിൽ ഉണ്ടായിരുന്ന വേക്കൻസി ജില്ല ഒരു യൂണിറ്റായി പരിഗണിച്ച് വിവിധ കാറ്റഗറി സീറ്റുകളാക്കിയാണ് അലോട്ട്മെന്റിന് പരിഗണിച്ചിട്ടുള്ളത്. ഒന്നാം സപ്ലൈമെന്റി അലോട്ട്മെന്റ് പ്രകാരമുള്ള വിദ്യാർഥി പ്രവേശനം നാളെ രാവിലെ പത്ത് മുതൽ മറ്റേന്നാൾ വൈകിട്ട് 4 മണി വരെ നടത്തും. അലോട്ട്മെന്റ് വിവരങ്ങൾ hscap.kerala.gov.in എന്ന വെബ്സൈറ്റിൽ ലഭിക്കും.

കാട്ടാന ശല്യം - കണ്ണൂർ (ഇൻട്രോ)

കണ്ണൂർ ജില്ലയിലെ മലയോര പ്രദേശങ്ങളിൽ കാട്ടാന ശല്യം രൂക്ഷമായി. വ്യാപകമായ കൃഷി നാശമാണ് മിക്കയിടങ്ങളിലും ഉണ്ടായത്.

കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ

(ഇൻട്രോ)

ട്രെയിൻ ഗതാഗത തടസ്സം

കൊച്ചിയിൽ റെയിൽവേ ട്രാക്കിലേക്ക് മരം വീണ് ട്രെയിൻ ഗതാഗതം തടസ്സപ്പെട്ടു. പച്ചാളത്ത് എറണാകുളം-തൃശൂർ പാതയിൽ ലൂർദ്ദ് ആശുപത്രിക്ക് സമീപമാണ് മരം വീണത്. ഇലക്ട്രിക് ലൈനും തകരാറിലായി. സംഭവസ്ഥലത്ത് മരം മുറിച്ചു മാറ്റി ഗതാഗതം പുനഃസ്ഥാപിക്കാനുള്ള നടപടികൾ പുരോഗമിക്കുകയാണ്.

ഇടുക്കി (ഇൻട്രോ)

താളത്തുമ്പികളായി തായമ്പകയുടെ ചെമ്പട മുറുക്കാൻ കുട്ടിക്കൂട്ടങ്ങൾ അരങ്ങേറി. ഇടുക്കി കഞ്ഞിക്കുഴി പഴയരിക്കണ്ടം ഗവൺമെന്റ് ഹൈസ്കൂളിലെ മുപ്പത്തിയഞ്ചോളം വിദ്യാർത്ഥികൾ ഉൾപ്പെട്ട സംഘമാണ് ചെണ്ട മേളത്തിൽ അരങ്ങേറ്റം കുറിച്ചത്. വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ.....

(വോയിസ്)

ഹെഡ്ലൈൻ-5

ക്രിക്കറ്റ് ട്വന്റി - 20

അഞ്ച് മത്സരങ്ങളുടെ ടി-20 പരമ്പരയിലെ രണ്ടാമത്തെ മത്സരത്തിൽ ഇന്ത്യൻ പുരുഷ താരങ്ങൾ ഇന്ന് സിംബാബ്വെയെ നേരിടും. സിംബാബ്വെയിലെ ഹരാറെയിൽ വൈകിട്ട് 4.30 ന് മത്സരം ആരംഭിക്കും. ഇന്നലെ നടന്ന ഉദ്ഘാടന മത്സരത്തിൽ സിംബാബ്വെ 13 റൺസിന് ഇന്ത്യയെ പരാജയപ്പെടുത്തി. വനിതാ ക്രിക്കറ്റിൽ, ഇന്ത്യ-ദക്ഷിണാഫ്രിക്ക ടി-20 പരമ്പരയിലെ രണ്ടാം മത്സരം ഇന്ന് വൈകുന്നേരം ചെന്നൈയിലെ എം എ ചിദംബരം സ്റ്റേഡിയത്തിൽ നടക്കും. വൈകിട്ട് 7 മണിക്ക് മത്സരം ആരംഭിക്കുക.

യൂറോ കപ്പ് - ഫുട്ബോൾ

യൂറോ കപ്പ് ഫുട്ബോൾ ചാമ്പ്യൻഷിപ്പിൽ ഇംഗ്ലണ്ടും നെതർലൻഡും ത്രസിപ്പിക്കുന്ന വിജയങ്ങളുമായി സെമിയിൽ സ്ഥാനം ഉറപ്പിച്ചു. നിശ്ചിത സമയത്ത് 1-1 ന് സമനില വഴങ്ങിയ ഇംഗ്ലണ്ട് പെനാൽറ്റിയിൽ 5-3ന് സ്വിറ്റ്സർലൻഡിനെ മറികടന്നു. മറ്റൊരു ക്വാർട്ടർ ഫൈനലിൽ നെതർലൻഡ്സ് 2-1ന് തുർക്കിയെ തോൽപ്പിച്ചു. ചൊവ്വാഴ്ച രാത്രി 12.30 ന് നടക്കുന്ന ആദ്യ സെമിയിൽ സ്പെയിനും ഫ്രാൻസും ഏറ്റുമുട്ടും. ബുധനാഴ്ച രാത്രി 12.30ന് നടക്കുന്ന രണ്ടാം സെമിയിൽ ഇംഗ്ലണ്ട് നെതർലൻഡ്സിനെ നേരിടും.

കുവൈറ്റ് - നോർക്കാ റൂട്ട്സ്

കുവൈറ്റിലെ തീപിടിത്തത്തിൽ മരിച്ച ചാവക്കാട് തെക്കൻ പാലയൂർ സ്വദേശി ബിനോയ് തോമസിന്റെ കുടുംബത്തിന് സംസ്ഥാന സർക്കാർ നൽകുന്ന ധനസഹായം ഇന്ന് ഉച്ചയ്ക്ക് ബിനോയ് തോമസിന്റെ വീട്ടിലെത്തി മന്ത്രിമാരായ ആർ.ബിന്ദു, കെ.രാജൻ എന്നിവർ ധനസഹായം കൈമാറും.

*

RNU TVPM